

Qorti ta' l-Appell
(Kompetenza Inferjuri)

Imhalled Anthony Ellul

Appell Civili numru:- 12/2016

Joseph sive Beppe Hili [K.I. 292355M] (appellat)

vs

**Automated Revenue
Management Services Limited (C46054) (appellanti)**

u

**Enemalta plc, skond digriet
datat 23 ta' Ottubru 2015, li
akkorda s-sostituzzjoni minn
'Korporazzjoni Enemalta'**

22 ta' Settembru 2017

Il-Qorti:

Rat **I-Avviz tal-Arbitragg tar-rikorrent** quddiem ic-Centru Malti tal-Arbitragg permezz ta' liema ppremetta illi: (i) bl-invoice numru 16690648 huwa gie mitlub mill-intimata ARMS sabiex ihallas kont ta' disat elef u erba' u sebghin ewro u hamsa u hamsin centezmu (€9,074.55c) allegatament dovut ghal uzu ta' utilitajiet wara li wettaq hlas ta' sensiela ta' kontijiet mahruqa fuq stima rigward il-propjeta numru 29, Triq il-Kbira, Gharghur; (ii) huwa hallas l-ammont reklamat lil intimat minghajr pregudizzju ghal kull dritt litigju stante illi l-istess ammont ma huwiex dovut u l-*invoice* mahruqa mill-ARMS hija kjarament zbaljata u eccessiva tenut kont tal-fatt illi fil-propjeta' ghal liema tirreferi ma kien joqghod hadd fil-perjodu indikat, kif sahansitra kienet infurmata l-intimata ARMS; u (iii) huwa kellu jhallas din l-*invoice* bi protesta u b'riserva ghaliex huwa kien ser ibiegh il-propjeta', u f'kaz li ma kienx isir il-hlas, l-intimata ARMS ma kienetx ser titrasferixxi s-servizzi lil akkwirent, u kien jaqa' l-konvenju. Ir-rikorrent talab li l-invoice tigi rtirata mill-intimata jew min minnhom u jigi rifuz lilu l-ammont ta' disat elef, u erba' u sebghin ewro u hamsa u hamsin centezmu (€9,074.55c) imhallas minnu minghajr pregudizzju flimkien ma' ammonti ohra li jistghu ikunu dovuti tenut kont tal-hlasijiet li ghamel precedentement wara l-istejjem mahruqa kif imsemmi.

Rat **ir-Risposta tal-intimata Enemalta plc**¹ permezz ta' liema eccepiet li: (i) Preliminarjament, il-Korporazzjoni ma hijiex il-legittima kontradittrici biex twiegeb għall-allegazzjonijiet migjuba fit-talba tar-rikorrenti u ma tistax lanqas tiddefendi ruhha in kwantu la tissemma fid-dikjarazzjoni tal-fatti u lanqas fit-talba u kwindi hija fl-impossibilita' li tressaq kwalsiasi forma ta' difiza, ghaliex l-ebda forma ta' talba ma giet imsemmija kontrija u lanqas rigward lilha; (ii) minghajr pregudizzju, fis-sena 2010, ARMS hadet bil-ligi l-amministrazzjoni u l-funzjonijiet tal-hlas f'idejha f'isem Enemalta; u (iii) fil-mertu wkoll, l-allegazzjonijiet tar-rikorrent huma nfondati fil-fatt u fid-dritt.

Rat **ir-Risposta tal-intimata Automated Revenue Management Services Limited (ARMS)**² permezz ta' liema eccepiet li: (i) r-rikorrenti qieghed jallega li l-ammont minnu mhallas mhux dovut, izda fl-istess hin qed jallega li huwa eccessiv; (ii) tali allegazzjoni hija kontradittorja peress li l-ammont jew mhux dovut jew huwa eccessiv; (iii) l-ammont qatt ma gie formalment kontestat jew intalab revizjoni qabel ma hallas l-ammont, u konsegwentement il-pagament jibqa' bhala accettazzjoni tal-ammont bhala dovut; (iv) subordinament, ir-rikorrent ghandu jipprova l-allegazzjonijiet minnu maghmula; u (v) ghal dawn ir-ragunijiet, it-talba tar-rikorrent ghandha tigi michuda.

Rat id-decizjoni **tat-Tribunal tal-Arbitragg tas-7 t'April 2016** li ddecidiet hekk –

"Ghaldaqstant, in vista tal-premess, filwaqt li qieghda tilqa' l-ewwel eccezzjoni sollevata mill-intimata Enemalta plc u tilliberaha mill-osservanza tal-gudizzju, l-Arbitru qieghda tilqa' t-talba tar-rikorrenti limitatament fil-konfront ta' l-intimata ARMS, li qieghda tigi ordnata thallas l-ammont ta' Ewro7,543.32c (sebat elef, hames mija u tlieta u erbghin ewro, u tnejn u tletin centezmu), bl-ispejjez kif mitlub fl-Avviz ta' l-Arbitragg, u bl-imghaxijiet mid-data tal-prezentata ta' l-Avviz ta' l-Arbitragg kontra l-intimata ARMS. L-ispejjez fil-konfront ta' l-intimata Enemalta plc ghandhom jigu sopportati mir-rikorrenti."

L-intimata ARMS Ltd appellat minn dik il-parti tad-decizjoni li nghatat fil-konfront taghha u r-rikorrent appellat wiegeb³. Waqt is-seduta tat-3 ta' Lulju 2017 deheru d-difensuri tal-partijiet u iben l-appellat u saret trattazzjoni.

Il-Qorti qrat l-atti.

L-aggravji tas-socjeta' appellanti huma erbgha:

1. L-arbitru skartat il-principju li la darba l-appellat hallas l-ammonti tal-kontijiet, dan huwa meqjus bhala ammissjoni da parti tal-appellat li l-ammont kien dovut;

¹ Fol 9 et seq.

² Fol 11 et seq.

³ Fol 17 et seq.

2. L-arbitru skartat il-fatt li l-appellat qatt m'ghamel talba sabiex jigi rivedut il-kont izda biex il-kont jigi 16690648 jigi rtirat;

3. Il-modalita' dwar kif giet kalkolata s-somma li ghandha tigi rifiuta huwa ghal kollox skorrett;

4. L-arbitru ma ndikatx x'tirraprezenta s-somma ta' €7,543.32.

L-ewwel aggravju

L-ilment hu li –

i. Il-hlas da parti tal-appellat jekwivali ghal ammissjoni tad-debitu;

ii. Ir-ragunament tal-arbitru fil-lodo huwa zbaljat ghax ibbazat fuq il-fatt li f'kontijiet mahruqa bejn is-snin 2006 u 2007, l-ammont ta' konsum ta' sena kien ta' €400, filwaqt li bejn is-snin tal-2012 u 2013 il-kontijiet kienu ferm aktar. Dan minghajr ma ttiehed in konsiderazzjoni l-fatt li l-appellat kien ilu ma jipprovdi qari tal-arlogg lis-socjeta' appellanti u lanqas jaghti access ghall-meter reader sa mill-2007 u allura minn dak iz-zmien il-quddiem il-kontijiet kienu bdew jinhargu fuq stima;

iii. Il-kont kontestat hareg skont readings provduti mill-appellat stess;

iv. Il-kontijiet mahruqa mis-socjeta' appellanti qatt ma gew kontestati minnu u lanqas intalbet revizjoni taghhom ghajr dak mertu tal-proceduri odjerni;

v. Nonostante li l-appellat jghid li hadd ma kien qed jabita fil-fond, s-socjeta' appellanti qatt ma giet infurmata b'dan.

Konsiderazzjoni

L-appellat kien l-utent registrat fir-rigward tal-kont tad-dawl u l-ilma numru 101000048699 gja 1000055576 mas-socjeta' appellanti fil-fond 29, Triq il-Kbira, Gharghur. Huwa kien xtara din il-proprjeta' fil-bidu tas-sena 2000 li mid-deskrizzjoni moghtija minnu tikkonsisti f'erbat ikmamar ta' sittin jew tmenin metri kwadri⁴. Il-fond inbiegh fit-28 ta' Marzu 2013⁵ u iben l-appellat kien mela l-formola li nghata mill-ARMS sabiex jinqaleb is-servizz fuq l-utent il-gdid⁶.

Il-vertenza odjerna hija dwar il-kont tad-dawl u l-ilma mahrug mis-socjeta' appellanti fit-2

⁴ Seduta tat-3 ta' Dicembru 2014 a fol 125.

⁵ Fol 108 et seq.

⁶ Fol 137.

t'April 2013 ghas-somma ta' €9,074.55 li jkopri l-perjodu bejn is-17 t'Ottubru 2012 u s-26 ta' Marzu 2013.

L-ewwel parti tal-ilment tas-socjeta' appellanti huwa li l-arbitru ma tatx piz lill-fatt li ladarba l-appellat hallas l-ammonti tal-kontijiet, dan jissarraff f'ammissjoni tal-appellat li l-ammont kien dovut.

Jigi nnutat li:

i. Huwa minnu li, ghajr ghall-kont mertu ta' dawn il-proceduri, il-hlasijiet kollha tad-dawl u ilma li nhargu mis-socjeta' appellanti gew imhallsa mill-appellat minghajr ebda riserva. Kif xehed l-appellat stess – *"Il-kontijiet tieghi kont inhallashom kollha"*⁷;

ii. Li sar il-pagament tal-kont tad-dawl u l-ilma mertu ta' dawn il-proceduri ukoll m'huwiex kontestat. Izda dan sar b'riserva u bla pregudizzju ghad-drittijiet li eventwalment ivvanta l-appellat fil-proceduri in ezami. Iben l-appellat xehed hekk dwar dan il-kont⁸ –

"...niftakar li jiena kont ircevejt dan il-kont u kellu jithallas peress li kienet ser tinbiegh id-dar.

Meta mort l-ARMS kienu nfirmawni li l-meter ma setax jinqaleb, jekk dan il-kont ma jithallasx.

Jien kont hallast 'under protest' anke permezz ta' ittra."

iii. L-ittra tas-17 ta' Mejju 2013⁹ li maghha kien hemm anness ic-cekk tal-hlas ghas-somma ta' €9,074.55 tindika car li l-pagament mitlub kien qieghed jigi affetwat *"so as to affect the transfer of the utilities services following sale of the property where such services were provided"* u a bazi tal-kundizzjoni li –

"This payment is being made without prejudice and without any renunciation on the registered user's right to claim a refund should it transpire that the workings were erroneous."

Ghaldaqstant, l-appellat ghamel il-posizzjoni tieghu cara hafna u bil-hlas ma kienx qieghed jirrinunzja ghad-dritt li jikkontesta l-kont.

Ghaldaqstant, dan l-ilment hu fieragh u qed jigi michud.

⁷ Fol 125.

⁸ Fol 126.

⁹ Fol 5.

It-tieni parti tal-ilment tas-socjeta' appellanti jattakka r-ragunament tat-Tribunal li wasslu ghall-konkluzjoni li jilqa' t-talba tar-rikorrent.

Sintetikament it-Tribunal irraguna li l-kont in ezami kien wiehed eccessiv ghax –

i. L-ahhar qari attwali tal-konsum tad-dawl u ilma fil-fond in kwistjoni sar fis-sena 2007, liema qari irrizulta f'konsum ta' madwar erba mitt ewro (Ewro400) fuq perjodu ta' sena;

ii. Bl-introduzzjoni tas-'surcharge' fis-sena 2010, b'dan l-istess qari jammonta ghal somma ta' madwar elf ewro fis-sena (Ewro1,000);

iii. Fis-sena 2009, l-appellat kellu favurih kreditu fl-ammont ta' mija u sebghin ewro (Ewro170);

iv. Tenut kont is-suespost kien sorprendenti ghat-Tribunal kif imbaghad fl-2013 inhareg kont ta' disat elef, erba' u sebghin ewro, u hamsa u hamsin centezmu (Ewro9,074.55c) li l-appellat kellu jhallas lill-ARMS;

v. Id-diskrepanzi irrizultaw mis-sena 2010 `l quddiem izda r-rikorrenti dejjem hallas kull kont li huwa rcieva;

vi. A bazi ta' l-evidenza prodotta mis-socjeta' appellanti ARMS, l-appellat kellu jhallas ammont ta' circa elf ewro (Ewro1,000) fis-sena bhala konsum sussegwentement ghal introduzzjoni tas-'surcharge';

vii. Ghaldaqstant, mis-sena 2010 sa Marzu 2013 l-appellat kellu jhallas l-ammont ta' circa €3,300;

viii. Ir-rikorrenti hallas l-ammont ta' €1,768.77c skont sett ta' kontijiet ezebiti fis-seduta datata 15 ta' Frar 2015, apparti s-somma ta' disat elef, erba' u sebghin ewro, u hamsa u hamsin centezmu (Ewro9,074.55c) ta' kont li nhareg fis-sena 2013 ghal total kumplessiv ta' €10,843.32c;

Ghalhekk skont it-Tribunal irrizulta kreditu fil-konfront tal-appellat fl-ammont ta' €7,543.32c u dan bhala differenza bejn l-ammont ta' €10,843.32c u l-ammont ta' tlett elef u tlett mitt ewro (Ewro3,300) liema ammont it-Tribunal ordna lis-socjeta' appellanti li tirrifondih lill-appellat.

Prima facie wiehed jibqa' mistaghgeb kif f'residenza seta' kien hemm dak il-konsum ta' dawl kollu. Mad-daqqa t'ghajn wiehed jahseb li f'perjodu ta' hames xhur kien hemm konsum ta' 16,812 unit. Pero' l-qorti tosserva:

1. Mill-kont mertu ta' dawn il-proceduri jirrizulta s-segwenti¹⁰:

- Il-konsum tad-dawl jaqra 16,812 units u dak tal-ilma 84 units;
- Iz-zewg konsumi huma mmarkati bl-ittra "C" li kif jindika l-kont stess ifisser li **l-qari jkun inghata mill-konsumatur stess**, f'dan il-kaz l-appellat Joseph Hili;
- Il-konsum tad-dawl kien ta' €8,532.52 flimkien mas-*service charge* u l-konsum tal-ilma ammonta ghal €409.17 flimkien mas-*service charge*. Il-kont finali tela ghal €9,074.55 wara li tnaqqsu s-service charges/kera minn zewg kontijiet precedenti¹¹ u gie maghdud il-bilanc tal-kont precedenti. Il-breakdown tat-tariffi li wasslu ghat-total tal-ammont li kellu jithallas ghall-konsum tad-dawl u tal-ilma f'dan il-kont huma annessi a fol 89.
- Fil-kont jinghad li jirreferi ghall-perjodu mis-17 ta' Ottubru, 2012 sas-26 ta' Marzu, 2013. Pero' kif ser jinghad iktar l-isfel, l-ahhar darba li kien inqraw il-meters kien fid-19 ta' Mejju, 2007¹² meta r-reading kien **53,814**. Minn dakinhar jirrizulta li l-meter ma regax inqara. Ghalhekk ma jstax jinghad li l-ahhar kont qiegħed jirreferi biss ghall-konsum matul l-imsemmija hames xhur gieldarba ghal iktar minn sitt (6) ma kinux qegħdin jittieħdu readings u l-kontijiet kienu johorgu fuq stima. F'dan ix-xenarju l-qorti ma tistax taqbel mal-Arbitru li "*huwa sorprendenti kif min hlas zejjed fl-ammont ta' mija u sebghin ewro (Ewro 170) fis-sena 2009, inhareg kont ta' disat elef u sebghin ewro, u hamsa u hamsin centezmu (Ewro9,074.55c), li r-rikorrenti ghandu jhallas lill-intimata ARMS*". Ir-realta' tibqa' li l-ahhar darba li nqara l-meter kien fid-19 ta' Mejju, 2007 u wara dakinhar meta l-konsumatur ta l-final reading meta saret it-talba biex isir transfer ghal fuq isem l-akkwirenti li xtraw il-fond fit-28 ta' Marzu 2013.

2. Il-bazi tal-azzjoni tal-appellat hi li l-ammont mitlub mill-ARMS mhuwiex dovut ghax il-kont hu zbaljat u eccessiv.

Skont dak li kiteb huwa stess lis-socjeta' appellanti¹³ -

"It is evident that the amount stipulated in the invoice is incorrect due to the fact that:

- *The property for which the invoice was issued has been vacant for over a year;*
- *The total amount due is unrealistic for any residential property let alone one which has remained vacant as said and which, in previous bills...barely exceeded Eur100 in usage*

¹⁰ Fol 88 u 89.

¹¹ Kont dok AA15 a fol 84 u kont dok AA16 a fol 86.

¹² Ara woll deposizzjoni ta' Antonella Axisa (fol. 132).

¹³ Fol 5A.

fees and interest."

Il-Qorti tosserva li ma ngiebet ebda prova ta' "zball" tal-kont in ezami kif mahrug u kif mahdum. Bhala fatt, il-qari tal-konsum tad-dawl u l-ilma gie moghti lis-socjeta' appellanti **mill-appellat stess**. Anke jekk il-formola tat-trasferiment bil-qari tal-konsum attwali tal-2013 ma gietx prezentata in atti, ma giex allegat u wisq inqas muri li l-appellat ha xi zball u ghamel qari hazin tal-konsum jew li l-qari ndikat fil-kont ma jirriflettix dak li hu kien issottometta lis-socjeta' appellanti. Lanqas ma ntwera li l-meters tad-dawl u l-ilma ma kinux qed jiffunzjonaw kif suppost jew li kellhom xi hsara. Mela allura **kulma ghamlet is-socjeta' appellanti kien li hadmet il-kont a bazi tal-qari tar-readings li taha l-konsumatur innifsu**. Kif xehdet Antonella Axisa ghan-nom tas-socjeta' appellanti¹⁴ –

"Il-kont finali gie bbazat fuq qari li l-meter kien qed jirregistra"

Anke meta wiehed jara l-*breakdown* tal-kalkolu kif sar, ma jirrizulta xejn skorrett lanqas ghax il-kont inhadem a bazi tat-tariffi applikabbli. It-total finali jinkludi wkoll is-*services charges*/kera (li necessarjament iridu jithallsu perjodikament) kif ukoll il-bilanc minn kont precedenti (li ma kienx gie kontestat mill-appellat).

Kif komplet tikkonferma x-xhud Axisa s-somma totali ndikata fil-kont in ezami nharget "*wara li tnaqqas dak li thallas fuq l-estimates*"¹⁵.

L-iskorrettezza tal-kont *per se* ghalhekk ma gietx pruvata u ma hemm ebda hjiel fis-sentenza mpunjata li t-Tribunal ha in konsiderazzjoni dan il-fatt.

Dwar l-allegazzjoni li l-kont huwa eccessiv u mhux realistiku ghal dar residenzjali, huwa minnu li *prima facie*, meta mqabbel mal-kontijiet precedenti li hallas l-appellat hemm distakk notevoli bejn l-ammonti.

Izda l-Qorti tqis li:

- i. Il-konsum tad-dawl u l-ilma jista' jvarja perjodikament, u ahseb u ara fuq numru ta' snin;
- ii. Fatturi bhal frekwenza fl-uzu tal-post u zieda fl-appliances jistghu jimpingu fuq il-kwantita' tal-konsum. Infatti fattwalment filwaqt li skont l-appellat stess¹⁶, fil-perjodu li kien juza l-fond hu kien ikun fih xi jumejn jew tlett ijiem fil-gimgha biss u bhala *appliances* kien hemm biss *fridge, microwave u gas cooker*, fis-snin li ibnu dam jghix fil-post bejn l-2008 u l-2012, dan kien jghix hemm b'mod kontinwu u kellu *appliances* ohra fosthom *freezer, TV, microwave*,

¹⁴ Fol 134.

¹⁵ Fol 132.

¹⁶ Seduta tat-3 ta' Dicembru 2014 a fol 125.

aircondition u washing machine;

iii. Jekk wiehed jara *r-readings* tal-elettriku fil-perjodu bejn 19 ta' April, 2004 u 10 ta' Gunju, 2005 meta *l-meters* inqraw, isib per ezempju li f'perjodu ta' kwazi erbatax-il xahar kien hemm konsum ta' 6,093 units li wkoll hu konsum mhux baxx. Fil-fatt *ir-reading* tad-19 ta' April 2004 kien 41822 filwaqt li dak tal-10 ta' Gunju 2005 kien 47915. Fil-perjodu bejn 16 ta' Mejju, 2006 sad-19 ta' Mejju, 2007 il-konsum kien ta' 2,688 units. *Ir-reading* fis-16 ta' Mejju, 2006 kien ta' 51126 filwaqt li *r-reading* fid-19 ta' Mejju 2007 kien 53814. Dawn huma *readings* attwali. *Readings* gholjin meta tqies dak li xehed ir-rikorrent.

iv. Ghalkemm bejn l-2001 u l-2007 fejn il-meter kien jinqara regolarment¹⁷ l-ahhar data li kienu nqraw il-meters fil-fond kien **fid-19 ta' Mejju 2007**¹⁸. Minn dakinhar il-quddiem, **ghal sitt snin shah** sal-2013, il-kontijiet li nhargu kienu **dejjem** bazati fuq stima. Ghalhekk, il-konsum dikjarat fil-kontijiet li nhargu matul dawk is-snin, probabbilment ma jirriflettux il-konsum veru li kien qiegħed isir. F'dan is-sens ukoll, il-fatt li l-appellat kellu kreditu favur tieghu fl-2009 juri biss li huwa kien hallas zejzed fuq l-ammont li kien intalab fil-kontijiet, izda f'dik l-epoka l-kontijiet kienu diga' qed ikunu bazati fuq stima u mhux fuq il-qari attwali tal-konsum;

v. Kien hemm zieda konsiderevoli fit-tariffi tad-dawl u l-ilma b'effett minn Jannar 2010¹⁹.

Mehud il-kont finali in ezami fl-isfond ta' dawn l-osservazzjonijiet, il-Qorti ma tistax taqbel mar-ragunament tat-Tribunal.

Fic-cirkustanzi, meta hemm dawn il-fatturi u varjanti kollha, il-Qorti ma tarax kif it-Tribunal seta jasal għall-konkluzjoni arbitrarja li għax fl-2007 l-appellat kien hallas circa €400 konsum għal sena, allura l-bqija tal-hlasijiet dovuti għas-snin sussegwenti kellhom jinhadmu fuq dik il-bazi ta' konsum u magħdud magħhom issir iz-zieda biss fit-tariffi li giet fis-sehh fl-2010²⁰.

Għalkemm kif ingħad, l-ammont fil-kont in ezami jista' *ictu oculi* jidher ezorbitanti għax mifrux fuq numru ta' xhur biss – bejn Ottubru 2012 u Marzu 2013 - huwa naturali li dan il-kont kellu jirrikoncilja l-hlasijiet (notevolment baxxi) li kienu saru fuq stima għal sitt snin shah mal-hlas dovut għall-konsum attwali li kien sar matul dawk l-istess snin. Għalhekk, anke jekk kif jgħid l-appellat kien hemm perjodu li fih il-fond ma kienx qed jigi uzat – allegazzjoni li f'kull kaz baqgħet ma gietx konkretizzata bi provi – jibqa' l-fatt li l-appellat kellu jagħmel tajjeb għall-

¹⁷ Fol 46.

¹⁸ Fol 46 u fol 132.

¹⁹ Dol RBX fol 38.

²⁰ Fl-2010 kienu t-tariffi tal-konsum li għolew (fol 41) u mhux giet introdotta s-surcharge kif erroneament indikat mit-Tribunal. Is-*surcharge* kienet fis-sehh biss bejn l-1 ta' Jannar 2005 u t-30 ta' Settembru 2008 (xhieda ta' Reuben Bonnici a fol 138).

konsum tas-servizzi ta' dawl u ilma fil-perjodi li l-fond kien qed jigi uzat, konsum li, kif inghad, iddikjarah l-appellat stess meta gie biex jittrasferixxi l-proprjeta'. Konsegwentement ma jistax issa l-appellat jippretendi li m'ghandux ihallas ghalih bl-iskuza li l-ammont hu gholi. Ghal kull buon fini jinghad li l-appellat seta' evita l-hlas f'daqqa ta' kumulu ta' konsum attwali fuq numru ta' snin kieku ta access regolari lill-meter reader jew talab li jinqara l-meter. Nuqqas li issa qed ibati l-konsegwenzi tieghu ghax kellu jhallas kont wiehed gholi.

Fid-dawl tas-suespost, il-konkluzjoni tal-Qorti hi li la l-konsum indikat mill-appellat stess fil-kont in ezami gie registrat fil-meters tad-dawl u l-ilma, il-prezunzjoni fin-nuqqas ta' prova kuntrarja, hi li dak il-konsum verament sar u l-utent ghandu jhallas ghalih. Ghaldaqstant fil-fehma tal-Qorti r-ragunament tat-Tribunal wassal ghal konkluzjoni zbaljata u ghal din ir-raguni hemm lok li s-sentenza tigi revokata.

Fic-cirkostanzi mhemmx lok li l-Qorti tezamina l-bqija tal-aggravji fl-appell.

Ghal dawn il-motivi:

- 1. Tilqa l-appell tas-socjeta' appellanti safejn kompatibbli ma' dak appena deciz.**
- 2. Tirriforma s-sentenza appellata in kwantu tibqa' l-istess in kwantu s-socjeta Enemalta plc giet liberata mill-osservanza tal-gudizzju u tirrevokaha ghall-kumplament.**
- 3. Tichad it-talbiet tar-rikorrent bl-ispejjez taz-zewg istanzi jkunu a karigu tieghu.**

Anthony Ellul